

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 14-12-2025

సమయం : 1.20 గంటలు

ముఖ్యాంశాలు

1. ఉత్తరాఖండ్ ముఖ్యమంత్రి పుష్కర్ సింగ్ ధామీ ఈరోజు రాష్ట్రంలో పర్యటిస్తున్నారు.
2. ప్రభుత్వం అన్ని వర్గాల ప్రజల సంక్షేమానికి కృషి చేస్తోందని దేవాదాయ శాఖ మంత్రి ఆనం రామ నారాయణరెడ్డి పేర్కొన్నారు.
3. రాష్ట్రంలోని అన్ని ప్రాంతాలను అభివృద్ధి చేయాలన్నదే ప్రభుత్వ లక్ష్యమని సాంఘిక సంక్షేమ శాఖ మంత్రి డోలా శ్రీ బాల వీరాంజనేయస్వామి చెప్పారు.
4. సూర్య ఘర్ పథకంతో విద్యుత్ వినియోగదారులకు ఎంతో మేలు జరుగుతుందని విద్యుత్ శాఖ మంత్రి గొట్టిపాటి రవికుమార్ తెలిపారు.
5. ఈ నెల 21వ తేదీన పల్స్ పోలియో కార్యక్రమం నిర్వహించనున్నట్లు వైద్య ఆరోగ్య శాఖ మంత్రి వై.సత్యకుమార్ యాదవ్ వెల్లడించారు.

=====

ఉత్తరాఖండ్ ముఖ్యమంత్రి పుష్కర్ సింగ్ ధామీ ఈరోజు రాష్ట్రంలో పర్యటిస్తున్నారు. అన్నమయ్య జిల్లా మదనపల్లెలో వాజ్‌పేయి విగ్రహాన్ని పుష్కర్ సింగ్ ధామీ ఆవిష్కరించారు. అనంతరం అటల్ మోడీ సుపరిపాలన కార్యక్రమంలో ఆయన పాల్గొన్నారు.

ప్రభుత్వం అన్ని వర్గాల ప్రజల సంక్షేమానికి కృషి చేస్తోందని రాష్ట్ర దేవాదాయ శాఖ మంత్రి ఆనం రామ నారాయణరెడ్డి పేర్కొన్నారు. నంద్యాలలో ఈరోజు ఆయన పాత్రికేయుల సమావేశంలో మాట్లాడుతూ.. నంద్యాల జిల్లాలోని ప్రాచీన, చారిత్రక దేవాలయాల పునరుద్ధరణకు, జీరోద్ధరణకు ప్రత్యేక నిధులు కేటాయించి కార్యాచరణ రూపొందిస్తున్నట్లు చెప్పారు. దేవాలయాలను సమగ్రంగా అభివృద్ధి చేసేందుకు ప్రభుత్వం కట్టుబడి ఉందని మంత్రి ఆనం రామ నారాయణరెడ్డి పేర్కొంటూ..

వాయిస్..27 సెకన్లు

రాష్ట్రంలోని అన్ని ప్రాంతాలను అభివృద్ధి చేయాలన్నదే ప్రభుత్వ లక్ష్యమని సాంఘిక సంక్షేమ శాఖ మంత్రి డోలా శ్రీ బాల వీరాంజనేయస్వామి పేర్కొన్నారు. విశాఖపట్నం ఉత్తర నియోజకవర్గంలో శాసనసభ్యులు విష్ణుకుమార్

రాజుతో కలిసి ఇళ్ల పత్రాలను మంత్రి నిన్న పంపిణీ చేశారు. ఈ సందర్భంగా ఆయన మాట్లాడుతూ.. ప్రభుత్వం ప్రజలకు ఇచ్చిన హామీలన్నీ అమలు చేస్తోందని తెలిపారు. అన్ని వర్గాల ప్రజల సంక్షేమమే లక్ష్యంగా ప్రభుత్వం ముందుకు సాగుతుందని చెప్పారు. ఎస్సీ, బీసీల ఇళ్లపై సోలార్ కరెంటు ఏర్పాటు చేసేందుకు ప్రభుత్వం చర్యలు తీసుకుంటోందని మంత్రి తెలిపారు.

సూర్య ఫుర్ పథకంతో విద్యుత్ వినియోగదారులకు ఎంతో మేలు జరుగుతుందని విద్యుత్ శాఖ మంత్రి గొట్టిపాటి రవికుమార్ తెలిపారు. బాపట్ల జిల్లా అద్దంకిలో ఆయన ఈరోజు పలు అభివృద్ధి కార్యక్రమాలకు శంకుస్థాపనలు చేశారు. ఈ సందర్భంగా మంత్రి గొట్టిపాటి రవికుమార్ మాట్లాడుతూ.. ప్రభుత్వం ఎన్నో సంస్కరణలు తీసుకొచ్చి విద్యుత్ వ్యవస్థను గాడిలో పెట్టినట్లు చెప్పారు. గతంలో పెరిగిన ట్రూ అప్ ఛార్జీలను.. ట్రూడౌన్ దిశగా కార్యాచరణ చేస్తున్నట్లు వివరించారు.

పార్వతీపురం మన్యం జిల్లాలోని పోలమాంబ గిరిజన జాతరలో తాగునీరు, పారిశుద్ధ్యం, తాత్కాలిక మరుగుదొడ్లు ఏర్పాటు చేయాలని గిరిజన సంక్షేమశాఖ మంత్రి గుమ్మడి సంధ్యారాణి అధికారులను ఆదేశించారు. పోలమాంబ గిరిజన జాతర ఏర్పాట్లపై ఆమె ఈరోజు సమీక్ష సమావేశం నిర్వహించారు. ఈ సందర్భంగా ఆమె మాట్లాడుతూ.. జాతర సమయంలో వైద్య శిబిరాలు, అంబులెన్స్ లు సిద్ధంగా ఉంచాలని సూచించారు. ప్రజలు, ఆలయ కమిటీ, అధికారులు సమన్వయంతో జాతర విజయవంతం చేయాలని కోరారు.

జాతీయ స్థాయిలో ఈ నెల 21వ తేదీన నిర్వహించనున్న పల్స్ పోలియో కార్యక్రమంలో భాగంగా ఆంధ్రప్రదేశ్ లోని 54 లక్షల, 7 వేల 663 మంది 5 ఏళ్లలోపు చిన్నారులకు పోలియో చుక్కలు వేయనున్నట్లు వైద్య ఆరోగ్య శాఖ మంత్రి వై.సత్యకుమార్ యాదవ్ తెలిపారు. ఇందు కోసం 38 వేల 267 కేంద్రాలను ఏర్పాటు చేసినట్లు ఒక ప్రకటనలో పేర్కొన్నారు. ఇప్పటికే 61 లక్షల 26 వేల 120 డోస్ల చుక్కల మందును అన్ని జిల్లాలకు పంపిణీ చేసినట్లు తెలిపారు. ఈ నెల 22, 23వ తేదీల్లో 76 వేల 534 బృందాలు ఇంటింటికీ వెళ్లి పరిశీలిస్తాయని, పోలియో చుక్కలు వేయించుకోని వారు ఉంటే గుర్తించి వారికి చుక్కల మందు ఇస్తారని మంత్రి పేర్కొన్నారు.

నంద్యాల జిల్లా అవుకు జలాశయాన్ని రోడ్డు, భవనాలశాఖ మంత్రి బీసీ జనార్ధన్ రెడ్డి అధికారులతో కలిసి ఈరోజు పరిశీలించారు. రివిట్‌మెంట్ పనుల్లో గండి పడటానికి ఆస్కారం లేకుండా పటిష్ట భద్రతా చర్యలు తీసుకోవాలని అధికారులను ఆదేశించారు. భవిష్యత్తులో నీరు కారె సమస్య ఉత్పన్నం కాకుండా మరమ్మత్తు పనులు చేయాలని చెప్పారు. పనుల నాణ్యత ప్రమాణాల విషయంలో కఠినంగా వ్యవహరించాలని అధికారులకు మంత్రి దిశానిర్దేశం చేశారు.

విజయవాడలో జనవరి 2వ తేదీ నుంచి 12వ తేదీ వరకు 36వ విజయవాడ పుస్తక మహోత్సవాన్ని నిర్వహించనున్నట్లు బుక్ ఫెస్టివల్ సొసైటీ అధ్యక్షులు టి.మనోహర్ నాయుడు తెలిపారు. విజయవాడ బుక్

ఫెస్టివల్ సొసైటీ ఆవరణలో 36వ పుస్తక మహోత్సవం వాల్ పోస్టర్ను నిన్న ఆయన ఆవిష్కరించారు. అనంతరం ఆయన పాత్రికేయులతో మాట్లాడుతూ.. పది రోజుల పాటు సాహిత్య, సాంస్కృతిక కార్యక్రమాలు, పుస్తక ఆవిష్కరణలు, రాయలసీమ, ఉత్తరాంధ్ర, కోస్తాంధ్ర, తెలంగాణ, అనువాద, దృశ్య మాలిక, బాల సాహిత్యాలు మొదలైన అనేక అంశాలపై సదస్సులు జరగనున్నట్లు బుక్ ఫెస్టివల్ సొసైటీ అధ్యక్షులు టి.మనోహర్ నాయుడు తెలియజేస్తూ..

వాయిస్.. 30 సెకన్లు

దక్షిణ ఆఫ్రికా క్రికెట్ జట్టు భారత పర్యటనలో భాగంగా.. ఐదు టీ 20 మ్యాచ్ సీరీస్లో 3వ టీ 20 క్రికెట్ మ్యాచ్ ఈరోజు జరగనుంది. హిమాచల్ ప్రదేశ్ రాష్ట్రంలోని దర్మశాలలో జరగనున్న ఈ మ్యాచ్ రాత్రి 7 గంటలకు ప్రారంభం కానుంది. మొదటి మ్యాచ్లో భారత్ విజయం సాధించగా.. రెండో మ్యాచ్లో దక్షిణాఫ్రికా గెలిచింది.

ప్రపంచ తెలుగు చిత్రకారుల సమాఖ్య -TWAAS ఆధ్వర్యంలో '4వ చిత్రకళా సంత' విజయవాడలోని టిటిడి కల్యాణ మండపం రోడ్డులో ఉదయం 9 గంటల నుంచి రాత్రి 9 గంటల వరకు జరగనుంది. 'ఇంటింటికి ఒక పెయింటింగ్' అనే ఇతి వృత్తంతో ఈ కార్యక్రమాన్ని నిర్వహిస్తున్నారు. సామాన్యులకు చిత్రాలను అందుబాటులోకి తీసుకురావాలనే లక్ష్యంతో 200 మందికి పైగా కళాకారులు చిత్రించిన వేల పెయింటింగ్లు ప్రదర్శిస్తున్నారు. చిత్రాల ద్వారా తెలుగు సంస్కృతి, సంప్రదాయాలను తెలియజేసేలా ఈ కార్యక్రమాన్ని నిర్వహిస్తున్నట్లు నిర్వాహకులు తెలిపారు.

యువత ఆరోగ్య సంరక్షణపై దృష్టి సారించాలని తూర్పు నావికాదళ అధిపతి సంజయ్ భల్లా పేర్కొన్నారు. విశాఖపట్నం బీచ్ రోడ్డులో 42కె, 21కె, 10కె, 5కె విభాగాల్లో నేవీ మారథాన్ రన్ ను తూర్పు నావికాదళ అధిపతి సంజయ్ భల్లా ఈరోజు ప్రారంభించారు. అనంతరం ఆయన మాట్లాడుతూ.. ఉదయం వ్యాయామం, నడక, మారథాన్ కార్యక్రమాలు ఆరోగ్యానికి మేలు చేస్తాయని చెప్పారు. ఆర్మీ బీచ్ నుంచి భీమిలి బీచ్ వరకు జరిగిన మారథాన్ రన్లో 18 వేల మందికి పైగా ఈ పోటీల్లో పాల్గొన్నారు.

ప్రధానమంత్రి నరేంద్రమోదీ తన మనసులోని భావాలను ఆకాశవాణి ద్వారా దేశ ప్రజలతో పంచుకునే "మన్ కీ బాత్" మనసులోని మాట కార్యక్రమం 129వ సంచిక ఈనెల 28వ తేదీ ఆదివారం ప్రసారమవుతుంది. "మన్ కీ బాత్" కార్యక్రమానికి ప్రజలు తమ సూచనలు అందించాలని ప్రధానమంత్రి కోరారు. ప్రజలు తమ స్వర సందేశాలను 1800 11 7800 నెంబర్కు 26వ తేదీ వరకు పంపవచ్చు.

ఆంధ్రప్రదేశ్, యానాంలో దిగువ ట్రోపో ఆవరణలో ఈశాన్య దిశగా గాలులు వీస్తున్నాయని అమరావతి వాతావరణ కేంద్రం తెలిపింది. దీని ప్రభావంతో ఆంధ్రప్రదేశ్లో రానున్న రెండు రోజులు పొడి వాతావరణం నెలకొనే అవకాశముందని వాతావరణ శాఖ అధికారి బి.శేఖర్ తెలియజేస్తూ...

వాయిస్.. 25 సెకన్లు

=====